

Na Usu-usu Ana Pol Tanaa Pilimon

Gere Mamaani 'Iniai Bukani

'Oha na 'e sae na haa i taha nagau arunga ta'aa di'u 'inia, 'a gere bvara 'anai 'adoma'i nugasia. Ni marehouse 'ia Pol 'a aidangisia na'i 'oha na hauai usu-usuni tanaa Pilimon.

'Ia Pilimon 'e ta'i sae toto'ora na awa na'i 'omaai Kolosae. 'Iia 'a to'oraai kae ruma ma to'ora'i ro'u i mwani slev nara tau'aro tanaa. Hoita, 'a 'ariwou ma'e ta'i 'iniraau slev ana'isi 'a beriai ha'a ma hora'a. Mia Pilimon 'a taesu'a 'ana 'iniai here na hauasi.

'Ariwou ma'e ta'i 'oha na 'ia Pilimon 'a daa i usu-usu baania Pol. Na'i 'ohasi 'a kae heimwaota'i di'u na'i 'oha na aidangisia do 'ia Pol 'a heisadoi beia Onesimas na horasi. 'Irarua raru awa goni na'i rumaniho'o, ma na'i madoraa nararu awa 'isi 'ia Onesimas 'a rihosi ma hinihini. 'Ariwou ma garangi'ai 'oha nara ga'i ha'ahura'ahia Onesimas baanai rumaniho'o. 'Ia Pol 'a hadahaha wetewete tanaa do'ai 'ari aho'i beia Pilimon. 'Ia Pol 'a 'irisia do'i Pilimon 'ai 'adoma'i nugasia Onesimas, mai waia aho'i siri na'i raronai ruruha ana. 'Ia Pol 'a 'unua do 'ia 'ai taha mau beia Pilimon na'i muri 'anai 'omesia do mwane maho ra 'ari odo-odo.

Na'i Baebol 'a ai'a ha'arangasia goro hora'a taha nagu haua Pilimon na'i murinai 'oha na 'oha'iniai usu-usuni. Ma'ata ni taha na'ia Pol 'a usu'i na'i usu-usuni ra rawamatata goro. 'Ia Pol 'a 'unua do na'i 'oha nagai ha'atari'aa ta mahō tanaa ta sae gai aho'i 'ari beia 'anai ha'angonia 'anai 'adoma'i nugasigia. Mana'i 'oha narai ha'a'i taha na taritari'a tanagia, gai to'oraai 'adoma'i nugasi tanaraau nei nara ha'a'i taritari'a tanagia. Na'i 'oha na'oi 'oha'iniai Pilimon, 'oi 'adoma'i sibasiba 'inia tei na 'o ga'i 'adoma'i nugasia 'inia ta mahō.

¹Tana'o Pilimon, sae goro agua na garaa tatau'aro tanaa God:

'Inaua Pol nau hauai usu-usuni na'i madoraa nau awa i rumaniho'o 'iniai taroha'inia agua i Taroha Goro 'inia Jisas Kraest. Mia Timoti, do'oragaau na'i Kraest, 'a awa beiau ro'u 'ohani. ²Oi 'unuai ha'atee wa'ewa'e ameeu tanaai asimeeu beia Kraest, 'ia Apia, ma ro'u tanaa Akipas, na wetewete 'anai ura bwarasiraau maerongagaal'i. Ha'atee wa'ewa'e ameeu tanaraau hako ro'u i noni hinihini nara ririhunga'i na'i ruma amua. ³Mau ha'arahesi mia God i Amaga, mea Araha aga, 'ia Jisas Kraest, rarui ha'agorohi'amou mararui ha'aawahi'amou goro.

Heita'ahi Mana Hinihinina Pilimon

4'Oha nau ha'arahesi 'a'auhi'o Pilimon, 'au ha'atee ha'agorohia taraua God. 5'Inia 'au rongo to'oana i heita'ahi na'o haa tanaraau hako i noni hinihinini mana hinihinimu beia Jisas, Araha aga. 6Mau ha'arahesi dona hinihinimu beia Kraest 'ai 'a'auhi'o 'anai hauai taha na odo-odo. 'Onaa 'ai o'asi, 'ai ha'a-aidangisi'o ro'u wou 'ini'i mwani maho goro 'ia God na haa'i tanagia na'i tahingaga beia Kraest. 7'Au ha'atee ha'agorohia ro'ua God 'iniae heita'ahi amua tanaraau i noni ana'i na ha'a-wetewete'i 'adoma'idaa'i. 'Au wa'ewa'e di'u 'inia, ma ha'a-wetewetea di'u ro'u wou i 'adoma'igu.

Pol 'A Ha'angonia Pilimon

Do 'Ai 'Adoma'i Nugasiai 'Inona Onesimas

8-9Tarana naasi, 'au raba ha'angoni'o 'anai hauai maho na odo-odo do'o ga'i haua. 'Onaa 'au rabasia, 'au ga'i matai ha'a-'usu'usu'o moi, 'iniae 'inai e Ha'ataari ana Kraest. Ma'ata, wai ha'angoni'o moi 'iniae heita'ahi agaraa hairiu. 'Onaa 'iraraa amua, 'inai 'au wari'a, mau awa na'i rumaniho'o 'iniae i tatau'aro agua tanaa Kraest. 10Naasi, 'au ha'angoni'o do'oi arunga ta'ahia Onesimas,¹⁰ 'inia 'ia 'au waia mai tanaa Kraest na'i madoraa nau awa 'ini na'i rumaniho'o, ma 'ia 'a 'onaa do 'e gare agua. 11'Iia ai'a 'a'auhi'o ga'u na'i na'o, me na'i 'ohani 'ia 'a matai 'a'auhigaraa di'u.

12Ma rei'uaau nau ta'ahia di'u, me wai ha'ataaria'a aho'i wou tana'o. 13'Au 'irisia do 'a ga'i awa moi 'ini beiau mai 'a'auhiau na'i 'oha nau awa i rumaniho'o 'iniae tarohal'inia agua i Taroha Goro. Me 'iniae ai'a awa amua 'ini, 'ia 'a ga'i hauai tau'aro na i'oe 'o ga'i haua. 14Ma'ata, 'a ai'a goro do'ai 'a'auhiau 'oha nau ai'a ha'a-tohonga'inia bei'o. 'A goro 'onaa 'oi ha'awatea, ma'ata 'oi watea beiae 'adoma'imu hako, 'a gasi 'onaa do'au ha'a-'usu'usu'o moi 'inia.

15Gasi 'ia God 'a ha'awatea Onesimas do'ai hora baani'o suria ta gere madoraa moi, neina 'oha nai aho'i mai, naasi 'aigui awa tarau'a bei'o. 16'Iia ai'a do'e slev moi tana'o, ma'ata 'ohani 'ia 'e huunai do'oramau na'i Kraest nau ta'ahia di'u. Ma na'i 'ohani, ni heita'ahi amua tanaa 'ai di'u ro'u i heita'ahi agua. 'Inia 'oi ta'ahia, ai'a do 'onaa moi sae tatau'aro me 'ai 'onaa do 'ia 'e do'oramau ro'u beiae Kraest.

17'Inau 'e ta'i bei'o na'i ruruha ana Kraest. Naasi 'au rabasia do'oi ha'amaotoa aho'ia Onesimas 'onaa 'a'auhiau 'a'auhiau na'i 'a'auhiau. 18'Onaa 'e mareho na ha'atari'aa tana'o ma'u'a 'e ha'a na ai'a su'u'a, 'inai na waigui orisia aho'i tana'o. 19'Anai ha'ata'inia do 'iniae Pol wai su'u'i aho'i tana'o i mareho 'isi, 'au usua dio i tatarani 'inia i rimagu haariau. Sae tatau'aro agua 'agu ai'a usu-usu'a tanaau. Hoita, ma'oi aidangisia do'e maho na i'oe 'o ai'a su'u'a ro'u mau tanaau na raha di'uai kaoni ana Onesimas. Naasi i 'a'auhi'o nau haa 'anai ha'a-aidangisi'o 'inia i tahinga haoru beiae Kraest.

20Hoita, do'oragu beiae Kraest, 'au ha'angoni'o 'anai ha'amaotoa aho'i. 'A goro 'oi ha'a-wa'ewa'eau na'i tahingagu, 'inia 'igaraa 'e ta'i beiae Kraest. 21'Au

¹⁰ Ni 'ado'ado 'anai Onesimas na'i ha'atee ni Griek naasi hei'a'auhi.

hauai usu-usuni 'inia 'au 'iraraa do'oi ha'isuriai maho nau ha'angoni'o 'inia.
Mau 'iraraa ro'u do'oi goro 'inia Onesimas di'u'i maho nau 'unu'i 'isi.

22 Ma'e ta'i mareho ro'u nau raba 'unua tana'o. 'Au 'irisia do 'oi ha'aagaua
ta dora taragu na'i rumu amua, 'inia 'au hinihini do'ia God 'ai arami'i
ha'arahesi amoo'i 'iniau. Ma bwa'i oreia mawai ataha aho'i bei'amou.

Ha'atee Ha'ahako

23 Io. 'Ia Epafaras 'a 'unuai ha'atee wa'ewa'e ana tana'o. 'Iia 'a awa ro'u
beiau na'i rumani ho'oni, 'iniae haua ana ro'u i tatau'aro ana Jisas Kraest.

24 'Ia Mak, 'ia Aristakas, 'ia Dimas mea Luk, mwane rau 'a'auhiau 'anai
taroha'iniae Taroha Goro, rau 'unua tanaau dowai ha'ataaria ro'u wou i
ha'atee wa'ewa'e adaaau tana'o.

25 'Au ha'arahesi mia Jisas Kraest, i Araha aga, 'ai ha'agorohi'amou hako.